

- वैदिकैः कर्मभिः पुण्यैर्निषेकादिर्द्विजन्मनाम् ।  
 कार्यः शरीरसंस्कारः पावनः प्रेत्य चेह च ॥ २६ ॥  
 गार्भैर्होमैर्जातकर्मचौडमौञ्जीनिबन्धनैः ।  
 बैजिकं गार्भिकं चैनो द्विजानामपमृज्यते ॥ २७ ॥  
 5 स्वाध्यायेन व्रतैर्होमैस्त्रैविद्येनेज्यया सुतैः ।  
 महायज्ञैश्च यज्ञैश्च ब्राह्मीयं क्रियते तनुः ॥ २८ ॥  
 प्राङ्गाभिवर्धनात्पुंसो जातकर्म विधीयते ।  
 मन्त्रवत्प्राशनं चास्य हिरण्यमधुसर्पिषाम् ॥ २९ ॥  
 नामधेयं दशम्यां तु द्वादश्यां वास्य कारयेत् ।  
 10 पुण्ये तिथौ मुहूर्ते वा नक्षत्रे वा गुणान्विते ॥ ३० ॥  
 मङ्गल्यं ब्राह्मणस्य स्यात्क्षत्रियस्य बलान्वितम् ।  
 वैश्यस्य धनसंयुक्तं शूद्रस्य तु जुगुप्सितम् ॥ ३१ ॥  
 शर्मवद्ब्राह्मणस्य स्याद्राज्ञो रक्षासमन्वितम् ।  
 वैश्यस्य पुष्टिसंयुक्तं शूद्रस्य प्रैष्यसंयुतम् ॥ ३२ ॥  
 15 स्त्रीणां सुखोद्यमक्रूरं विस्पष्टार्थं मनोहरम् ।  
 मङ्गल्यं दीर्घवर्णान्तमाशीर्वादाभिधानवत् ॥ ३३ ॥  
 चतुर्थे मासि कर्तव्यं शिशोर्निष्क्रमणं गृहात् ।  
 षष्ठे ऽन्नप्राशनं मासि यद्वेष्टं मङ्गलं कुले ॥ ३४ ॥  
 चूडाकर्म द्विजातीनां सर्वेषामेव धर्मतः ।  
 20 प्रथमे ऽब्दे तृतीये वा कर्तव्यं श्रुतिचोदनात् ॥ ३५ ॥  
 गर्भाष्टमे ऽब्दे कुर्वीत ब्राह्मणस्योपनायनम् ।  
 गर्भादेकादशे राज्ञो गर्भात्तु द्वादशे विशः ॥ ३६ ॥  
 प्रतिगृह्येप्सितं दण्डमुपस्थाय च भास्करम् ।